

Il-Ġurnal Uffiċjali ta' l-Unjoni Ewropea

L 40

Edizzjoni bil-Malti

Legiżlazzjoni

Volum 51

14 ta' Frar 2008

Werrej

I Atti adottati skond it-Trattati tal-KE/Euratom li l-pubblikazzjoni tagħhom hija obligatorja

REGOLAMENTI

- ★ **Regolament tal-Kunsill (KE) Nru 125/2008 tat-12 ta' Frar 2008 li jemenda r-Regolament (KE) Nru 3286/94 li jistabbilixxi l-proċeduri tal-Komunità fil-qasam tal-politika kummerċjali komuni sabiex jiġi żgurat l-eżerċizzju tad-drittijiet tal-Komunità skond ir-regoli internazzjonali tal-kummerċ, b'mod partikolari dawk stabbiliti taht l-awspiċċi ta' l-Organizzazzjoni Dinjija tal-Kummerċ** 1
- Regolament tal-Kummissjoni (KE) Nru 126/2008 tat-13 ta' Frar 2008 li jistabbilixxi l-valuri fissi ta' l-importazzjoni għad-determinazzjoni tal-prezz ta' dhul ta' ċertu frott u ħaxix 3
- ★ **Regolament tal-Kummissjoni (KE) Nru 127/2008 tat-13 ta' Frar 2008 li jintroduċi denominazzjoni fir-reġistru tad-denominazzjonijiet protetti ta' l-origini u ta' l-indikazzjonijiet ġeografiċi protetti "Oscypek" (DPO)** 5

II Atti adottati skond it-Trattati tal-KE/Euratom li l-pubblikazzjoni tagħhom mhijiex obligatorja

DEĊIŻJONIJIET

Kummissjoni

2008/111/KE, Euratom:

- ★ **Deċiżjoni tal-Kummissjoni tas-7 ta' Diċembru 2007 li tistabbilixxi l-Bord taż-Żona Ewropea tar-Riċerka** 7

III Atti adottati skond it-Trattat ta' l-UE

ATTI ADOTTATI SKOND IT-TITOLU V TAT-TRATTAT TA' L-UE

- ★ **Azzjoni Kongunta tal-Kunsill 2008/112/PESK tat-12 ta' Frar 2008 dwar il-missjoni ta' l-Unjoni Ewropea b'appoġġ ghar-riforma tas-settur tas-sigurtà fir-Repubblika tal-Ginea Bissaw (EU SSR GINEA BISSAW)** 11
- ★ **Azzjoni Kongunta tal-Kunsill 2008/113/PESK tat-12 ta' Frar 2008 li tappoġġa l-Istrument Internazzjonali li jippermetti lill-Istati jidentifikaw u jitraċċaw, b'mod f'waqt u affidabbli, Armi Żgħar u Armamenti Hfief Illeċiti (SALW) fil-qafas ta' l-Istrategija ta' l-UE fil-ġlieda kontra l-akkumulazzjoni u t-traffikar illeċiti tas-SALW u l-munizzjon tagħhom** 16

I

(Atti adottati skond it-Trattati tal-KE/Euratom li l-pubblikazzjoni tagħhom hija obligatorja)

REGOLAMENTI

REGOLAMENT TAL-KUNSILL (KE) Nru 125/2008

tat-12 ta' Frar 2008

li jemenda r-Regolament (KE) Nru 3286/94 li jistabbilixxi l-proċeduri tal-Komunità fil-qasam tal-politika kummerċjali komuni sabiex jiġi żgurat l-eżerċizzju tad-drittijiet tal-Komunità skond ir-regoli internazzjonali tal-kummerċ, b'mod partikolari daww stabbiliti taht l-awspiċċi ta' l-Organizzazzjoni Dinjija tal-Kummerċ

IL-KUNSILL ta' L-UNJONI EWROPEA,

Wara li kkunsidra t-Trattat li jistabbilixxi l-Komunità Ewropea, u b'mod partikolari l-Artikolu 133 tiegħu,

Wara li kkunsidra l-proposta tal-Kummissjoni,

Billi:

- (1) Ir-Regolament tal-Kunsill (KE) Nru 3286/94 ⁽¹⁾ jipprovdi mezzi proċedurali lil kull impriża Komunitarja sabiex titlob li l-Kummissjoni tinvestiga ostakoli għall-kummerċ adottati jew miżmuma minn pajjiż terz, meta dawn l-ostakoli jkollhom effett fuq is-suq ta' dan il-pajjiż terz u effetti kummerċjali kontrarji fuq l-impriża Komunitarja.
- (2) Madankollu, skond l-Artikolu 4(1) tar-Regolament (KE) Nru 3286/94, ilment minn impriża Komunitarja huwa ammissibbli biss jekk l-allegat ostakolu għall-kummerċ ikun is-sugġett ta' dritt ta' azzjoni stabbilit skond ir-regoli kummerċjali internazzjonali stipulati fi ftehim kummerċjali multilaterali jew plurilaterali. Dan ifisser li lment li jallegaw ksur ta' obbligi bilaterali minn pajjiż terz iridu jirriferu wkoll għall-ksur ta' regoli multilaterali jew plurilaterali sabiex ikunu ammissibbli.
- (3) Mill-adozzjoni tar-Regolament (KE) Nru 3286/94, il-Komunità kkonkludiet numru ta' ftehim bilaterali li fihom regoli sostantivi dwar il-kummerċ bejn il-Komunità u pajjiżi terzi li jmorru lil hinn sew mir-regoli ta' l-Organizzazzjoni Dinjija tal-Kummerċ (WTO). Barra minn hekk dawn il-ftehim jinkludu mekkaniżmi effiċjenti u obligatorji għar-riżoluzzjoni ta' dispużi sabiex jiġu aġġudikati dispużi dwar daww l-obbligi "WTO plus".

- (4) Id-dipendenza ta' l-impriži Komunitarji fuq il-ftehim bilaterali sabiex iressqu lment taht ir-Regolament (KE) Nru 3286/94 jikkontribwixxi għas-sorveljanza tar-rispett ta' l-obbligi li jinsabu f'dawn il-ftehim u għat-trattament ta' l-ostakoli fil-kummerċ, sabiex b'hekk jitjiebu l-aċċess għas-suq għall-esportaturi u t-tkabbir u l-impjiegi fil-Komunità.

- (5) Fid-dawl ta' dawn l-iżviluppi, u sabiex jonqos il-piż amministrattiv fuq l-impriži Komunitarji, id-dritt ta' dawn l-impriži li jressqu lment dwar ostakoli għall-kummerċ għandu jiġi estiż sabiex jinkludi l-allegati ostakoli għall-kummerċ, li jkunu biss is-sugġett ta' dritt ta' azzjoni stabbilit skond regoli kummerċjali internazzjonali stipulati fi ftehim bilaterali kummerċjali

- (6) Ir-Regolament (KE) Nru 3286/94 għandu jiġi emendat kif meħtieġ,

ADOTTA DAN IR-REGOLAMENT:

Artikolu 1

L-Artikolu 4(1) tar-Regolament (KE) Nru 3286/94 huwa sostitwit b'dan li ġej:

"1. Kull intrapriża tal-Komunità, jew kull assoċjazzjoni li għandha jew li ma għandhiex personalità legali, li tagħxi f'isem intrapriża waħda jew aktar tal-Komunità, li tikkonsidra li intrapriži tal-Komunità bħal dawn għarbu effetti kummerċjali kontra bħala riżultat ta' ostakoli għall-kummerċ li għandhom effett fuq is-suq ta' pajjiż terz, tista' tagħmel ilment bil-miktub."

⁽¹⁾ ĠU L 349, 31.12.1994, p. 71. Ir-Regolament kif emendat bir-Regolament (KE) Nru 356/95 (ĠU L 41, 23.2.1995, p. 3).

Artikolu 2

Dan ir-Regolament għandu jidhol fis-seħh fl-ghoxrin jum wara l-pubblikazzjoni tiegħu fil-*Ġurnal Uffiċjali ta' l-Unjoni Ewropea*.

Dan ir-Regolament għandu japplika fl-intier tiegħu u huwa applikabbli direttament fl-Istati Membri kollha.

Magħmul fi Brussell, 12 ta' Frar 2008.

Għall-Kunsill

Il-President

A. BAJUK

REGOLAMENT TAL-KUMMISSJONI (KE) Nru 126/2008**tat-13 ta' Frar 2008****li jistabbilixxi l-valuri fissi ta' l-importazzjoni għad-determinazzjoni tal-prezz ta' dhul ta' ċertu frott u haxix**

IL-KUMMISSJONI TAL-KOMUNITAJIET EWROPEJ,

Wara li kkunsidrat it-Trattat li jistabbilixxi l-Komunità Ewropea,

Wara li kkunsidrat ir-Regolament tal-Kummissjoni (KE) Nru 1580/2007 tal-21 ta' Diċembru 2007 dwar regoli dettaljati għall-applikazzjoni tar-Regolamenti tal-Kunsill (KE) Nru 2200/96, (KE) Nru 2001/96 u (KE) Nru 1182/2007 fis-settur tal-frott u hxejjex ⁽¹⁾, u b'mod partikolari l-Artikolu 138(1) tiegħu,

Billi:

- (1) Fl-applikazzjoni tal-konklużjonijiet tan-negozjati kummerċjali multilaterali tal-Laqgħa ta' l-Urugwaj, il-Regolament (KE) Nru 1580/2007 jistipula l-kriterji għall-istabbiliment mill-Kummissjoni tal-valuri fissi ta' l-importazzjoni minn pajjiżi terzi, għall-prodotti u għall-perjodi msemmijin fl-Anness tiegħu.

- (2) Fl-applikazzjoni tal-kriterji msemmija hawn fuq, il-valuri fissi ta' l-importazzjoni għandhom ikunu ffissati fil-livelli msemmija fl-Anness ta' dan ir-Regolament,

ADOTTAT DAN IR-REGOLAMENT:

Artikolu 1

Il-valuri fissi ta' l-importazzjoni msemmija fl-Artikolu 138 tar-Regolament (KE) Nru 1580/2007 huma stabbiliti kif inhu indikat fit-tabella ta' l-Anness.

Artikolu 2

Dan ir-Regolament għandu jidhol fis-seħh fl-14 ta' Frar 2008.

Dan ir-Regolament jorbot fl-intier tiegħu u japplika direttament fl-Istati Membri kollha.

Magħmul fi Brussell, 13 ta' Frar 2008.

Għall-Kummissjoni

Jean-Luc DEMARTY

Direttur Ġenerali għall-Agrikoltura u l-Iżvilupp Rurali

⁽¹⁾ ĠU L 350, 31.12.2007, p. 1.

ANNEX

tar-Regolament ta' l-Kummissjoni tat-13 ta' Frar 2008 li jistabbilixxi l-valuri fissi ta' l-importazzjoni għad-determinazzjoni tal-prezz ta' dhul ta' ċertu frott u haxix

(EUR/100 kg)

Kodiċi NM	Kodiċi tal-pajjiż terz ⁽¹⁾	Valur fiss ta' l-importazzjoni
0702 00 00	IL	137,4
	JO	74,3
	MA	49,4
	MK	36,8
	TN	129,8
	TR	104,6
	ZZ	88,7
0707 00 05	EG	267,4
	JO	202,1
	MA	175,9
	TR	149,2
	ZZ	198,7
0709 90 70	MA	49,0
	TR	149,6
	ZA	71,0
	ZZ	89,9
0709 90 80	EG	349,4
	ZZ	349,4
0805 10 20	EG	44,2
	IL	50,3
	MA	58,9
	TN	47,9
	TR	69,7
	ZZ	54,2
0805 20 10	IL	120,6
	MA	108,5
	TR	72,2
	ZZ	100,4
0805 20 30, 0805 20 50, 0805 20 70, 0805 20 90	CN	41,9
	EG	88,5
	IL	60,1
	JM	40,8
	MA	122,9
	PK	79,8
	TR	70,1
	ZZ	72,0
0805 50 10	EG	84,6
	IL	106,4
	MA	77,5
	TR	109,4
	ZZ	94,5
0808 10 80	AR	83,0
	CA	87,7
	CN	84,9
	MK	39,4
	US	114,9
	ZZ	82,0
0808 20 50	CN	44,1
	US	120,5
	ZA	103,7
	ZZ	89,4

⁽¹⁾ In-nomenklatura tal-pajjiżi ffixxata mir-Regolament tal-Kummissjoni (KE) Nru 1833/2006 (ĠU L 354, 14.12.2006, p. 19). Il-kodiċi "ZZ" jirrappreżenta "oriġini oħra".

REGOLAMENT TAL-KUMMISSJONI (KE) Nru 127/2008

tat-13 ta' Frar 2008

li jintroduċi denominazzjoni fir-reġistru tad-denominazzjonijiet protetti ta' l-orijini u ta' l-indikazzjonijiet ġeografici protetti "Oscypek" (DPO)

IL-KUMMISSJONI TAL-KOMUNITAJIET EWROPEJ,

Wara li kkunsidrat it-Trattat li jstabbilixxi l-Komunità Ewropea,

Wara li kkunsidrat ir-Regolament tal-Kunsill (KE) Nru 510/2006 ta' l-20 ta' Marzu 2006 dwar il-protezzjoni ta' l-indikazzjonijiet ġeografici u tad-denominazzjonijiet ta' l-orijini tal-prodotti agrikoli u l-oġġetti ta' l-ikel ⁽¹⁾, u b'mod partikolari t-tieni subparagrafu ta' l-Artikolu 7(5) tiegħu,

Billi:

- (1) Skond l-Artikolu 6(2), u b'applikazzjoni ta' l-Artikolu 17(2) tar-Regolament (KE) Nru 510/2006, it-talba tal-Polonja għar-reġistrazzjoni tad-denominazzjoni "Oscypek" giet ippubblikata fil-*Ġurnal Uffiċjali ta' l-Unjoni Ewropea* ⁽²⁾.
- (2) Is-Slovakkja esprimiet oġġezzjoni għal din ir-reġistrazzjoni skond l-Artikolu 7(1) tar-Regolament (KE) Nru 510/2006, b'referenza għar-raġunijiet ta' oġġezzjoni msemmija fil-punti a), b) u c) ta' l-Artikolu 7(3) tar-Regolament imsemmi. Fid-dikjarazzjoni ta' oġġezzjoni tagħha, is-Slovakkja indikat speċifikament li r-reġistrazzjoni tad-denominazzjoni "Oscypek" tkun ta' hsara għad-denominazzjoni "Slovenský oštiepok", li r-reġistrazzjoni tagħha bhala indikazzjoni ġeografika protetta ntalbet mis-Slovakkja mingħand il-Kummissjoni ⁽³⁾.
- (3) B'ittra tat-30 ta' Mejju 2007, il-Kummissjoni stiednet lill-Istati Membri kkonċernati jibdwu proċedura ta' konsultazzjoni bejniethom.
- (4) Intlaħaq ftehim bejn il-Polonja u s-Slovakkja, li ġie nnotifikat lill-Kummissjoni b'ittra tat-28 ta' Ġunju 2007.

- (5) Skond dan il-ftehim, il-Polonja u s-Slovakkja jirrikonoxxu speċifikament li d-denominazzjonijiet "Oscypek" u "Slovenský oštiepok", minkejja orijini storika u tradizzjoni komuni, illum jirreferu għal ġobnijiet prodotti b'metodi differenti. Skond il-Polonja u s-Slovakkja, id-differenzi sostanzjali bejn iż-żewġ ġobnijiet f'dak li jirrigwarda l-materja prima użata, il-metodu ta' produzzjoni u l-karatteristiċi fiżiċi, kimiċi u organolettiċi rispettivi tagħhom, ma għandhomx iqajmu konfużjoni fost il-konsumaturi. Il-Polonja u s-Slovakkja jaqblu li d-denominazzjonijiet "Oscypek" u "Slovenský oštiepok" huma legittimi t-tnejn, bil-Polonja tishaq li r-reġistrazzjoni tad-denominazzjoni "Oscypek" bhala denominazzjoni protetta ta' l-orijini ma tkunx ta' hsara għad-dritt tal-produtturi Slovakkji li jużaw id-denominazzjoni "Oštiepok", wahedha jew flimkien ma' termini oħra.

- (6) Il-ftehim milhuq bejn il-partijiet involuti ma jehtieġx emenda tat-tagħrif ippubblikat skond l-Artikolu 6(2) tar-Regolament (KE) Nru 510/2006. Għaldaqstant, id-denominazzjoni "Oscypek" għandha tiġi rreġistrata skond l-Artikolu 7(4) tar-Regolament imsemmi,

ADOTTAT DAN IR-REGOLAMENT:

Artikolu 1

Id-denominazzjoni msemmija fl-Anness ta' dan ir-Regolament hija b'dan irreġistrata.

Artikolu 2

Dan ir-Regolament għandu jidhol fis-seħh fl-għoxrin jum wara dak tal-pubblikazzjoni tiegħu fil-*Ġurnal Uffiċjali ta' l-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, 13 ta' Frar 2008.

Għall-Kummissjoni

Mariann FISCHER BOEL

Membru tal-Kummissjoni

⁽¹⁾ ĠU L 93, 31.3.2006, p. 12. Ir-Regolament kif emendat bir-Regolament (KE) Nru 1791/2006 (ĠU L 363, 20.12.2006, p. 1).

⁽²⁾ ĠU C 180, 2.8.2006, p. 94.

⁽³⁾ L-applikazzjoni għar-reġistrazzjoni giet irċevuta fit-30 ta' Marzu 2006, u s-sintesi tagħha giet ippubblikata fil-ĠU C 308, 19.12.2007, p. 28.

ANNEX

Prodotti agricoli maħsuba għall-konsum mill-bniedem elenkati fl-Anness I tat-Trattat:

Klassi 1.3. - Ġobon

IL-POLONJA

Oscypek (DPO)

II

(Atti adottati skond it-Trattati tal-KE/Euratom li l-pubblikazzjoni tagħhom mhijiex obligatorja)

DEĊIŻJONIJIET

KUMMISSJONI

DEĊIŻJONI TAL-KUMMISSJONI

tas-7 ta' Diċembru 2007

li tistabbilixxi l-Bord taż-Żona Ewropea tar-Riċerka

(2008/111/KE, Euratom)

IL-KUMMISSJONI TAL-KOMUNITAJIET EWROPEJ,

Wara li kkunsidrat it-Trattat li jstabbilixxi l-Komunità Ewropea,

Wara li kkunsidrat it-Trattat li jstabbilixxi l-Komunità Ewropea ta' l-Enerġija Atomika,

Billi:

(1) Sabiex jeżamina kwistjonijiet ġenerali tal-politika ta' riċerka, twaqqaf il-Bord Konsultattiv Ewropew għar-Riċerka permezz tad-Deciżjoni tal-Kummissjoni 2001/531/KE, Euratom ⁽¹⁾

(2) Minhabba l-isfidi l-ġodda f'dak li għandu x'jaqşam mar-riċerka, il-Kummissjoni, fil-Green Paper tagħha "Iż-Żona Ewropea tar-Riċerka: Perspettivi Ġodda" ⁽²⁾, hasbet għal bidla fil-Bord Konsultattiv Ewropew għar-Riċerka sabiex jittjieb ir-rwol tagħha fil-holqien ta' Zona Ewropea tar-Riċerka u sabiex l-operat ta' dak il-grupp isir iktar flessibbli u effiċjenti.

(3) Għalhekk hu neċessarju li jitwaqqaf grupp ġdid ta' esperti fil-qasam tal-politiki Ewropej tar-riċerka u ta' l-iżvilupp teknoloġiku u li jkunu definiti dmirijiet u l-istruttura tiegħu.

(4) Il-grupp għandu jagħti parir lill-Kummissjoni dwar il-holqien taż-Żona Ewropea tar-Riċerka, filwaqt li jqis l-ghanijiet imnizzla fil-Green Paper tal-Kummissjoni msejha "Iż-Żona Ewropea tar-Riċerka: Perspettivi Ġodda".

(5) Il-grupp għandu jagħti appoġġ lill-Kummissjoni fl-isforzi tagħha biex tilhaq l-ghanijiet imnizzla fid-Deciżjoni tal-Kunsill 2006/970/Euratom dwar is-Seba' Programm Kwadru tal-Komunità Ewropea ta' l-Enerġija Atomika (Euratom) għar-riċerka nukleari u attivitajiet ta' tahrig (2007-2011) ⁽³⁾ u fid-Deciżjoni tal-Kunsill 2006/971/KE dwar il-Programm Speċifiku "Kooperazzjoni" li jimplimenta s-Seba' Programm Kwadru tal-Komunità Ewropea dwar ir-riċerka, l-iżvilupp teknoloġiku u attivitajiet ta' dimostrazzjoni (2007-2013) ⁽⁴⁾.

(6) Il-grupp irid ikun magħmul minn esperti mill-komunità xjentifika, mill-industrija, mis-settur tas-servizzi u minn parteċipanti soċjali.

(7) Għandhom jtfasslu regoli dwar l-iżvelar ta' tagħrif minn membri tal-grupp il-ġdid, minghajr ħsara għar-regoli dwar is-sigurtà stipulati fl-Anness mar-Regoli ta' Proċedura tal-Kummissjoni wara d-Deciżjoni 2001/844/KE, KEFA, Euratom ⁽⁵⁾.

⁽¹⁾ ĠU L 192, 14.7.2001, p. 21.

⁽²⁾ COM(2007) 161 finali, 4.4.2007.

⁽³⁾ ĠU L 400, 30.12.2006, p. 60. Verżjoni korretta fil-ĠU L 54, 22.2.2007, p. 21.

⁽⁴⁾ ĠU L 400, 30.12.2006, p. 86. Verżjoni korretta fil-ĠU L 54, 22.2.2007, p. 30.

⁽⁵⁾ ĠU L 317, 3.12.2001, p. 1. Id-Deciżjoni kif emendata l-aħhar bid-Direttiva 2006/548/KE, Euratom (ĠU L 215, 5.8.2006, p. 38).

- (8) Id-*data* personali kollha relatata mal-membri tal-grupp għandha tiġi pproċessata b'konformità mar-Regolament (KE) Nru 45/2001 tal-Parlament Ewropew u tal-Kunsill tat-18 ta' Diċembru 2000 dwar il-protezzjoni ta' l-individwu fir-rigward ta' l-ipproċessar ta' data personali mill-istituzzjonijiet u l-korpi tal-Komunità u dwar il-moviment liberu ta' dak id-*data* ⁽¹⁾.
- (9) Huwa xieraq li jiġi stabbilit perjodu għall-applikazzjoni ta' din id-Deciżjoni. Malli jasal il-waqt, il-Kummissjoni għandha tikkunsidra r-rakkomandabilità ta' estensjoni.
- (10) Id-Deciżjoni 2001/531/KE, Euratom għandha għalhekk tinbidel b'din id-Deciżjoni,

IDDECIEDIET KIF ĠEJ:

Artikolu 1

Il-Bord taż-Żona Ewropea tar-Riċerka

Il-Bord taż-Żona Ewropea tar-Riċerka, minn hawn 'il quddiem imsejjah "il-Bord", qiegħed hawn jitwaqqaf b'effett mill-1 ta' Marzu 2008.

Artikolu 2

Id-dmirijiet

1. Id-dmirijiet tal-Bord għandhom ikunu dawn li ġejjin:
 - (a) li jagħti parir lill-Kummissjoni dwar il-holqien ta' Żona Ewropea tar-Riċerka;
 - (b) li, fuq talba tal-Kummissjoni jew fuq inizzjattiva tiegħu stess, jagħti opinjonijiet dwar il-holqien ta' Żona Ewropea tar-Riċerka;
 - (c) li jipprovdi rapport annwali lill-Kummissjoni dwar l-istat attwali taż-Żona Ewropea tar-Riċerka.
2. Il-Bord għandu jiġi mgharraf regolarment dwar żviluppi u azzjonijiet relevanti.
3. Meta mitluba formalment mill-Bord, is-servizzi tal-Kummissjoni għandhom jipprovdu lill-Bord kummenti bil-miktub dwar l-opinjonijiet jew il-pariri tiegħu. Is-servizzi tal-Kummissjoni jistgħu jipprovdu wkoll tagħrif regolari dwar l-azzjonijiet ta' segwiment possibbli li jittiehdu.
4. L-opinjoni tal-Bord għandha tingħata fil-perjodu taż-żmien stipulat mill-Kummissjoni.

⁽¹⁾ ĠU L 8, 12.1.2001, p. 1.

Artikolu 3

Konsultazzjoni

1. Il-Kummissjoni tista' tikkonsulta l-Bord dwar kwalunkwe kwistjoni li għandha x'taqsam mal-holqien taż-Żona Ewropea tar-Riċerka.
2. Il-President tal-Bord jista' jagħti parir lill-Kummissjoni li huwa mixtieq li l-grupp jiġi kkonsultat dwar kwistjoni speċifika.

Artikolu 4

Kompożizzjoni - Hatra

1. Il-Bord għandu jinkludi 22 membru li jirrappreżentaw lill-komunità xjentifika, lill-industrija, u lis-soċjetà ċivili.
2. Il-membri tal-Bord għandhom jinhatru mill-Kummissjoni. Is-sett ta' kriterji li jrid jiġi applikat matul il-proċess ta' l-għażla u tan-nomina huwa dan li ġej:
 - esperjenza fit-tfassil u fl-implimentazzjoni tal-politika ta' riċerka,
 - eċċellenza fir-riċerka u/jew fit-tmexxija ta' riċerka,
 - esperjenza konsultattiva fuq livell Ewropew jew internazzjonali,
 - bilanċ fost id-dixxiplini tax-Xjenza u t-Teknoloġija, inkluż persuni b'esperjenza speċifika universitarja ta' l-industrija,
 - bilanċ ġeografiku, billi jitqiesu l-pajjiżi assoċjati mal-programmi ta' qafas,
 - bilanċ ta' sess xieraq.
3. L-applikanti li jitqiesu xierqa għas-shubija iżda li ma jinhatrux jistgħu jitniżżlu fuq lista ta' riżerva, li l-Kummissjoni tista' tuża għall-hatra ta' sostituzzjonijiet.

4. Il-membri jinhatru mill-Kummissjoni fil-kapaċità personali tagħhom u għandhom jagħtu parir lill-Kummissjoni indipendentement minn kull influwenza esterna.
5. Huma għandhom jgħarrfu lill-Kummissjoni fi żmien xieraq b'kull kunflitt ta' interessi li jista' jikkomprometti l-imparzjalità tagħhom.

6. Il-membri għandhom jinhatru għal perjodu ta' hatra ta' erba' snin li jista' jiġgedded u għandhom jibqgħu fil-kariga sakemm jinbidlu skond il-paragrafu 7 jew sakemm jispiċċa l-perjodu ta' hatra tagħhom.

7. Il-membri jistgħu jinbidlu għall-bqija tal-perjodu tal-hatra tagħhom fi kwalunkwe każ minn dawn li ġejjin:

(a) meta l-membri jirriżenja;

(b) meta l-membri ma jkollux aktar il-hila li jikkontribwixxi b'mod effettiv fid-deliberazzjonijiet tal-grupp;

(c) meta l-membri ma josservax l-Artikolu 287 tat-Trattat;

(d) meta, għall-kuntrarju ta' paragrafu 4, il-membri ma jkunx indipendenti minn kull influwenza esterna;

(e) meta, għall-kuntrarju ta' paragrafu 5, il-membri jkun naqas milli jafva lill-Kummissjoni fi żmien xieraq dwar kunflitt ta' interessi.

8. L-ismijiet tal-membri għandhom ikunu ppubblikati fuq is-sit ta' l-Internet tad-Direttorat Ġenerali tar-Riċerka.

L-ismijiet tal-membri għandhom jingabru, jiġu pproċessati u ppubblikati skond ir-Regolament (KE) Nru 45/2001.

Artikolu 5

Operat

1. Il-Bord għandu jahtar President u żewġ Viċi-Presidenti minn fost il-membri tiegħu permezz ta' maġġoranza sempliċi.

Il-President u ż-żewġ Viċi-Presidenti se jiffurmaw il-Bureau tal-Bord. Il-Bureau għandu jorganizza x-xogħol tal-Bord.

2. Bi ftehim mal-Kummissjoni, il-Bord jista' jwaqqaf sottogruppi biex jeżaminaw kwistjonijiet speċifiċi skond it-termini ta' referenza stabbiliti mill-grupp. It-tali sottogruppi għandhom jiġu xolti hekk kif jintemm il-mandat tagħhom.

3. Il-Kummissjoni tista' tistieden esperti jew osservaturi b'kompetenza speċifika f'suġġett fuq l-aġenda biex jipparteċipaw

fil-hidma tal-Bord jew fid-deliberazzjonijiet jew fil-hidma ta' sottogrupp meta, fil-fehma tal-Kummissjoni, dan ikun neċessarju jew utli.

4. It-tagħrif miksub mis-sehem fid-deliberazzjonijiet jew fil-hidma tal-Bord jew ta' sottogrupp għandu jinżamm mistur, jekk, fil-fehma tal-Kummissjoni, dak it-tagħrif jittratta kwistjonijiet kunfidenzjali.

5. Il-Bord u s-sottogruppi tiegħu ġeneralment jiltaqgħu fil-bini tal-Kummissjoni skond il-proċeduri u l-iskeda stabbilita minnha. Il-Kummissjoni għandha ttipprovdi s-servizzi segretarjali. Rappreżentanti tal-Kummissjoni jistgħu jattendu l-laqgħat tal-Bord u tas-sottogruppi tiegħu.

6. Il-Bord għandu jadotta r-regoli tiegħu ta' proċedura fuq il-bażi ta' abbozz imressaq mill-Kummissjoni.

7. Il-Kummissjoni tista' tippubblika jew turi fuq l-Internet, fil-lingwa oriġinali tad-dokument ikkonċernat, kwalunkwe taqsira, konklużjoni, parti minn konklużjoni jew dokument ta' hidma tal-Bord.

Artikolu 6

Rimborż ta' l-ispejjeż

L-ispejjeż tal-vjaġġ u, fejn mehtieg, ta' l-ghajxien tal-membri, l-esperti u l-osservaturi li jsiru fl-ambitu ta' l-attivitajiet tal-Bord għandhom jithallsu lura mill-Kummissjoni skond ir-regoli tal-Kummissjoni dwar ir-rimborż ta' l-ispejjeż għal esperti esterni.

Il-membri tal-Bord, tas-sottogruppi, l-esperti u l-osservaturi m'għandhomx jithallsu għas-servizzi mogħtija.

L-ispejjeż għal-laqgħat għandhom jithallsu lura fil-limiti tal-baġit annwali allokat għall-grupp mid-dipartiment kompetenti tal-Kummissjoni.

Artikolu 7

Thassir

Id-Deciżjoni 2001/531/KE, Euratom hija mhassra.

Artikolu 8

Skadenza

Din id-Deciżjoni għandha tiskadi fid-29 ta' Frar 2012.

Magħmula fi Brussell, 7 ta' Diċembru 2007

Għall-Kummissjoni

Janez POTOČNIK

Membru tal-Kummissjoni

III

(Atti adottati skond it-Trattat ta' l-UE)

ATTI ADOTTATI SKOND IT-TITOLU V TAT-TRATTAT TA' L-UE

AZZJONI KONĠUNTA TAL-KUNSILL 2008/112/PESK

tat-12 ta' Frar 2008

dwar il-missjoni ta' l-Unjoni Ewropea b'appoġġ ghar-riforma tas-settur tas-sigurtà fir-Repubblika tal-Ginea Bissaw (EU SSR GINEA BISSAW)

IL-KUNSILL TA' L-UNJONI EWROPEA,

Wara li kkunsidra t-Trattat dwar l-Unjoni Ewropea, u b'mod partikolari l-Artikolu 14 u t-tielet subparagrafu ta' l-Artikolu 25,

Billi:

- (1) Il-promozzjoni tal-paċi, is-sigurtà u l-istabbiltà fl-Afrika u fl-Ewropa hija prijorità strateġika ewlenija ta' l-Istrateġija Konġunta Afrika-UE adottata mis-Summit UE-Afrika fid-9 ta' Diċembru 2007.
- (2) Ir-riforma tas-settur tas-sigurtà (SSR) fil-Ginea Bissaw hija essenzjali għall-istabbiltà u l-iżvilupp sostenibbli tal-pajjiż.
- (3) F'Novembru 2006, il-Gvern tal-Ginea Bissaw ippreżenta Strateġija Nazzjonali dwar is-Sigurtà li tissottolinja l-impenn tiegħu biex jimplimenta l-SSR.
- (4) F'dan il-kuntest, is-Segretarjat Ġenerali tal-Kunsill u l-Kummissjoni Ewropea wettqu missjoni inizjali konġunta ta' għbir ta' informazzjoni f'Mejju 2007 fil-Ginea Bissaw, f'kooperazzjoni ma' l-awtoritajiet Bissawani, biex jiġi żviluppat approċċ ġenerali ta' l-UE b'appoġġ għall-proċess ta' riforma nazzjonali tas-settur tas-sigurtà.
- (5) Biex tiġi implimentata b'mod effettiv l-Istrateġija Nazzjonali dwar is-Sigurtà, Pjan ta' Azzjoni għar-Ristrutturar u l-Immodernizzar tas-Setturi tas-Sigurtà u d-Difiża ġie ppreżentat mill-Gvern tal-Ginea Bissaw f'Settembru 2007, u ġie stabbilit il-qafas istituzzjonali għall-implimentazzjoni ta' dan il-Pjan ta' Azzjoni.
- (6) Biex jikkumbatti t-theddida li qed tiżdied ikkawżata minn netwerks kriminali organizzati li joperaw fil-pajjiż, il-Gvern tal-Ginea Bissaw, bl-għajnuna ta' l-Uffiċċju tan-Nazzjonijiet Uniti dwar id-Drogi u l-Kriminalità (UNODC), habbar ukoll f'Settembru 2007 Pjan ta' Emergenza biex jikkumbatti t-Traffikar tad-Drogi.
- (7) Rapport tat-28 ta' Settembru 2007 mis-Segretarju Ġenerali tan-NU, waqt li fahhar lill-Gvern tal-Ginea Bissaw għall-miżuri pożittivi mehudin sa issa biex jimplimenta

l-programm ta' riforma tas-settur tas-sigurtà, issottolinja wkoll li l-pajjiż m'hux kapaċi jikkumbatti t-traffikar tad-drogi wahdu u appella għal appoġġ tekniku u finanzjarju minn shab reġionali u internazzjonali.

- (8) Fid-19 ta' Novembru 2007, il-Kunsill ikkunsidra li azzjoni tal-PESD fil-qasam tar-Riforma tas-Settur tas-Sigurtà fil-Ginea Bissaw tkun xierqa, f'koerenza ma' u komplimentari għall-Fond Ewropew għall-Iżvilupp u attività ohra Komunitarja.
- (9) Wara t-tieni missjoni ta' l-UE għall-istabbiliment tal-fatti mibgħuta f'Ottubru 2007, fl-10 ta' Diċembru 2007 l-Kunsill approva l-Kuncett Ġenerali għal azzjoni potenzjali tal-PESD b'appoġġ għar-Riforma tas-Settur tas-Sigurtà fil-Ginea Bissaw.
- (10) Fittra ddata l-10 ta' Jannar 2008, il-Gvern tal-Ginea Bissaw stieden lill-UE biex tibgħat Missjoni ta' l-Unjoni Ewropea għar-Riforma tas-Settur tas-Sigurtà fil-Ginea Bissaw.
- (11) Fit-12 ta' Frar 2008, il-Kunsill approva Kuncett ta' Operazzjonijiet rigward missjoni mwettqa fil-qafas tal-Politika Ewropea dwar is-Sigurtà u d-Difiża b'appoġġ għar-riforma tas-settur tas-sigurtà fil-Ginea Bissaw, li tkun magħrufa bhala "EU SSR GUINEA BISSAU".
- (12) Fil-konklużjonijiet tal-21 ta' Novembru 2006, il-Kunsill ikkonkluda li r-RSS fil-pajjiżi shab hija wiehed mill-oqsma ċentrali għall-azzjoni ta' l-UE kif hemm identifikat fl-Istrateġija Ewropea dwar is-Sigurtà.
- (13) Kwalunkwe partecipazzjoni fil-missjoni minn Stati Terzi għandha tkun konformi mal-linji gwida ġenerali ddefiniti mill-Kunsill Ewropew.
- (14) L-Istruttura ta' Kmand u Kontroll tal-Missjoni hija mingħajr preġudizzju għar-responsabbiltà kuntrattwali tal-Kap tal-Missjoni lejn il-Kummissjoni għall-implimentazzjoni tal-baġit tal-Missjoni.

- (15) Għal din il-Missjoni għandha tiġi attivata l-Kapaċità ta' Għassa stabbilita fis-Segretarjat tal-Kunsill.
- (16) Il-missjoni tal-PESD ser titwettaq fil-kuntest ta' sitwazzjoni li tista' tmur għall-agħar u li tista' tagħmel ħsara lill-oġġettivi tal-PESK kif stabbiliti fl-Artikolu 11 tat-Trattat,

ADOTTA DIN L-AZZJONI KONĠUNTA:

Artikolu 1

Missjoni

1. L-Unjoni Ewropea (UE) b'dan tistabbilixxi Missjoni ta' l-Unjoni Ewropea b'appoġġ għar-riforma tas-settur tas-sigurtà fir-Repubblika tal-Ginea Bissaw, ("EU SSR GUINEA BISSAU" jew il-"Missjoni"), li tinkludi fażi ta' thejġija li tibda fis-26 ta' Frar 2008 u b'fażi ta' implimentazzjoni li tibda mhux aktar tard mill-1 ta' Mejju 2008. It-tul ta' żmien tal-Missjoni ser ikun ta' mhux aktar minn 12-il xahar mid-dikjarazzjoni tal-kapaċità operattiva inizjali.

2. L-EU SSR GUINEA BISSAU għandha topera skond il-mandat tal-missjoni kif stabbilit fl-Artikolu 2.

Artikolu 2

Mandat tal-Missjoni

1. L-EU SSR GUINEA BISSAU għandha tipprovdi pariri u għajnuna dwar ir-riforma tas-settur tas-sigurtà fir-Repubblika tal-Ginea Bissaw lill-awtoritajiet lokali, sabiex tikkontribwixxi għall-holqien tal-kundizzjonijiet għall-implimentazzjoni ta' l-Istrateġija Nazzjonali dwar ir-Riforma tas-Settur tas-Sigurtà, f'kooperazzjoni mill-qrib ma' atturi oħrajn ta' l-UE, internazzjonali u bilaterali, u bl-ghan li tiffacilita l-involvement sussegwenti ta' donaturi.

2. L-oġġettivi partikolari tal-missjoni huma:

- L-operalizzazzjoni ta' l-Istrateġija Nazzjonali dwar is-Sigurtà permezz ta' l-iżvilupp ta' pjaniġiet għal implimentazzjoni dettaljati għat-tnaqqis/ristrutturar tal-Forzi Armati u l-forzi tas-sigurtà.
- Tassisti fl-iżvilupp u l-artikolazzjoni tal-htigiet tal-bini tal-kapaċità, inkluż tahrig u tagħmir, waqt li tiffacilita mobilizzazzjoni sussegwenti ta' l-involvement ta' donaturi.
- Valutazzjoni tal-potenzjal u r-riskju għal impenn kontinwu tal-PESD għal perijodu medju b'appoġġ għall-implimentazzjoni ta' l-SSR.

Artikolu 3

Struttura tal-missjoni

Il-missjoni għandha tkun tinsab fil-belt kapitali tal-Bissaw u għandha tinkludi:

(a) il-Kap tal-Missjoni u Deputat Kap tal-Missjoni, appoġġati minn Ċellula ta' Appoġġ tal-Missjoni u Konsulent Politiku/Uffiċjal Pubbliku u ta' l-Infurmazzjoni ta' l-Istampa (POLAD/PPIO);

(b) konsulenti assenjati biex jahdmu ma':

— l-Armata,

— il-Forza Navali,

— il-Forza ta' l-Ajru,

u fil-livell tal-Kwartieri Ġenerali tal-Forzi Armati

(c) konsulenti assenjati biex jahdmu ma':

— il-Pulizija Ġudizzjarja,

— l-Uffiċċju Nazzjonali ta' l-Interpol,

— is-Servizzi tal-Prosekuzzjoni u

— il-Pulizija ta' l-Ordni Pubbliku;

inkluż dwar l-istabbiliment ta' Gwardja Nazzjonali;

u

(d) konsulent għas-Segretarjat tal-Kumitat għall-Koordinazzjoni Teknika (CTC).

Artikolu 4

Kmandant ta' l-Operazzjoni Ċivili.

1. Id-Direttur tal-Kapaċità Ċivili ta' l-Ippjanar u t-Tmexxija (CPCC) għandu jkun il-Kmandant ta' l-Operazzjoni Ċivili għall-EU SSR GUINEA BISSAU.

2. Il-Kmandant ta' l-Operazzjoni Ċivili, taht il-kontroll politiku u d-direzzjoni strateġika tal-Kumitat Politiku u ta' Sigurtà (KPS) u l-awtorità ġenerali tas-SĠ/RGħ, għandu jeżerċita kmand u kontroll ta' l-EU SSR GUINEA BISSAU fil-livell strateġiku.

3. Il-Kmandant ta' l-Operazzjoni Ċivili għandu jiżgura implimentazzjoni tajba u effettiva tad-deċiżjonijiet tal-Kunsill kif ukoll tad-deċiżjonijiet tal-KPS, inkluż bil-hruġ ta' struzzjonijiet fil-livell strateġiku kif mehtieg lill-Kap tal-Missjoni.

4. Il-persunal issekondat kollu għandu jibqa' taht il-kmand shih ta' l-awtoritajiet nazzjonali ta' l-Istat jew ta' l-istituzzjoni ta' l-UE li j/tissekonda. L-awtoritajiet nazzjonali għandhom jitransferixxu l-Kontroll Operattiv (OPCON) tal-persunal, it-timijiet u l-unitajiet tagħhom lill-Kmandant ta' l-Operazzjoni Ċivili.

5. Il-Kmandant ta' l-Operazzjoni Ċivili għandu jkollu r-responsabbiltà ġenerali biex jiżgura li d-dmir ta' diligenza ta' l-UE jiġi attwat b'mod xieraq.

Artikolu 5

Kap tal-Missjoni

1. Il-Kap tal-Missjoni għandu jiehu r-responsabbiltà u jeżerċita kmand u kontroll tal-missjoni fuq il-post ta' l-operazzjoni.

2. Il-Kap tal-Missjoni għandu jeżerċita Kontroll Operattiv (OPCON) fuq il-persunal, l-iskwadri u l-unitajiet mill-Istati kontribwenti kif assenjati mill-Kmandant ta' l-Operazzjoni Ċivili u jkollu responsabbiltà amministrattiva u loġistika inkluż fuq l-assi, r-riżorsi u l-informazzjoni mqeghdin għad-dispożizzjoni tal-Missjoni.

3. Il-Kap tal-Missjoni għandu jgħid struzzjonijiet lill-persunal kollu tal-missjoni, għat-tmexxija effettiva ta' l-EU SSR GUINEA BISSAU fil-post ta' l-operazzjoni, jassumi l-koordinazzjoni u l-amministrazzjoni ta' kuljum tagħha, u jsegwi l-istruzzjonijiet fil-livell strateġiku tal-Kmandant ta' l-Operazzjoni Ċivili.

4. Il-Kap tal-Missjoni għandu jkun responsabbli għall-implimentazzjoni tal-baġit tal-Missjoni. Għal dan il-ghan, il-Kap tal-Missjoni għandu jiffirma kuntratt mal-Kummissjoni.

5. Il-Kap tal-Missjoni għandu jkun responsabbli għall-kontroll dixxiplinarju fuq il-persunal. Għall-persunal issekondat, l-azzjoni dixxiplinara għandha tiġi eżerċitata mill-awtorità nazzjonali jew ta' l-UE konċernata.

6. Il-Kap tal-Missjoni għandu jirrappreżenta l-EU SSR GUINEA BISSAU Rafah fiz-żona ta' l-operazzjonijiet u għandu jiżgura l-viżibbiltà adegwata tal-Missjoni.

7. Il-Kap tal-Missjoni, assistit mis-Segretarjat Ġenerali tal-Kunsill, għandu jfassal il-Pjan Operattiv (OPLAN) tal-Missjoni biex jiġi approvat mill-Kunsill.

Artikolu 6

Persunal

1. L-EU SSR GUINEA BISSAU għandha tikkonsisti l-aktar f'persunal issekondat mill-Istati Membri jew mill-istituzzjonijiet ta' l-UE. Kull Stat Membru jew istituzzjoni ta' l-UE għandu jerfa' l-ispejjeż ta' kwalunkwe persunal issekondat minnu, inkluż l-ispejjeż ta' l-ivvjagġar lejn u mill-post ta' l-iskjerament, is-salarji, il-kopertura medika u l-allowances, minbarra per diems applikabbli kif ukoll allowances għat-tbatija u għar-riskju.

2. Persunal ċivili internazzjonali u persunal lokali għandhom jiġu rekrutati fuq bażi kuntrattwali mill-Missjoni jekk il-funzjonijiet mehtieġa mhumiex previsti mill-Istati Membri.

3. Il-persunal kollu għandu jirrispetta l-istandards operattivi ta' sigurtà minimi speċifiċi għall-missjoni u l-Pjan ta' Sigurtà tal-Missjoni li tappoġġa l-Politika ta' l-UE ta' Sigurtà fuq il-Post. Rigward il-protezzjoni ta' Informazzjoni Klassifikata ta' l-UE li huma fdati biha waqt li jkunu qed iwettqu d-dmirijiet tagħhom,

huma għandhom jirrispettaw il-prinċipji tas-sigurtà u l-istandards minimi stabbiliti mid-Deċizzjoni tal-Kunsill 201/264/KE tad-19 ta' Marzu 2001 li tadotta r-regolamenti ta' sigurtà tal-Kunsill ⁽¹⁾ (hawn aktar 'il quddiem "ir-Regolamenti tas-Sigurtà" tal-Kunsill").

Artikolu 7

Linja ta' kmand

1. L-EU SSR BISSAU għandu jkollha linja ta' kmand unifikata bħala operazzjoni ta' maniġġar ta' kriżi.

2. Taht ir-responsabbiltà tal-Kunsill, il-KPS għandu jeżerċita l-kontroll politiku u d-direzzjoni strateġika ta' l-EU SSR GUINEA BISSAU.

3. Il-Kmandant ta' l-Operazzjoni Ċivili, taht il-kontroll politiku u d-direzzjoni strateġika tal-KPS u l-awtorità ġenerali tas-SĠ/RGħ, huwa l-kmandant ta' l-EU SSR GUINEA BISSAU fil-livell strateġiku u, bħala tali, għandu jgħid struzzjonijiet lill-Kap tal-Missjoni u jipprovdi pariri u appoġġ tekniku. Il-Persunal Militari taċ-ċellula Civ-Mil ta' l-UE għandu jkun involut fl-aspetti kollha fit-termini ta' referenza tiegħu.

4. Il-Kmandant ta' l-Operazzjoni Ċivili għandu jirrapporta lill-Kunsill permezz tas-SĠ/RGħ.

5. Il-Kap tal-Missjoni għandu jeżerċita kmand u kontroll ta' l-EU SSR GUINEA BISSAU fil-post ta' l-operazzjoni u għandu jkun direttament responsabbli lejn il-Kmandant ta' l-Operazzjoni Ċivili.

Artikolu 8

Kontroll politiku u direzzjoni strateġika

1. Il-KPS għandu jeżerċita, taht ir-responsabbiltà tal-Kunsill, il-kontroll politiku u d-direzzjoni strateġika tal-Missjoni. Il-Kunsill b'dan jawtorizza lill-KPS biex jiehu d-deċizzjonijiet rilevanti skond l-Artikolu 25 tat-Trattat.

Din l-awtorizzazzjoni għandha tinkludi s-setgħat li jahtar Kap tal-Missjoni, fuq proposta tas-Segretarju Ġenerali/Rappreżentant Għoli, u li jemenda l-CONOPS u l-OPLAN. Is-setgħat ta' deċizzjoni fir-rigward ta' l-oġettivi u t-tmiem tal-Missjoni għandhom jibqgħu f'idejn il-Kunsill.

2. Il-KPS għandu jirrapporta lill-Kunsill f'intervalli regolari.

3. Il-KPS għandu jirċievi fuq bażi regolari u kif mehtieġ rapporti mill-Kmandant ta' l-Operazzjoni Ċivili u l-Kap tal-Missjoni dwar kwistjonijiet fl-oqsma ta' responsabbiltà tagħhom.

⁽¹⁾ ĠU L 101, 11.4.2001, p. 1. Deċizzjoni kif emendata l-aħhar mid-Deċizzjoni 2004/438/KE (ĠU L 164, 26.6.2007, p. 24)

Artikolu 9

Arrangamenti finanzjarji

1. L-ammont ta' referenza finanzjarja biex ikopri n-nefqa marbuta mal-Missjoni ghandu jkun ta' EUR 5 650 000.
2. L-infiq kollu ghandu jkun amministrat skond ir-regoli u l-proċeduri Komunitarji applikabbli għall-baġit, bl-eċċezzjoni li kwalunkwe pre-finanzjament m'għandux jibqa' l-proprjetà tal-Komunità. Cittadini ta' stati terzi għandhom jithallew iressqu offerti għall-kuntratti.
3. Il-Kap tal-Missjoni ghandu jirrapporta b'mod shih lill-Kummissjoni, u jkun issorveljat minnha, rigward l-attivitajiet imwettqin fil-qafas tal-kuntratt tiegħu.
4. Id-dispożizzjonijiet finanzjarji għandhom jirrispettaw l-esiġenzi operattivi tal-missjoni, inkluża l-kompatibbiltà tat-tagħmir.
5. In-nefqa relatata mal-Missjoni għandha tkun eliġibbli mid-dhul fis-sehh ta' din l-Azzjoni Kongunta.

Artikolu 10

Parteċipazzjoni ta' Stati Terzi

1. Mingħajr preġudizzju għall-awtonomija deċiżjonali ta' l-UE u l-qafas istituzzjonali wahdani tagħha, jistgħu jiġu mistiedna Stati terzi biex jikkontribwixxu għall-Missjoni, dment li dawn jerfgħu l-ispejjeż tal-persunal issekondat minnhom, inkluż is-salarji, l-assigurazzjoni tar-riskji kollha, l-allowances ta' kuljum u l-ispejjeż ta' l-ivvjaġġar lejn u mir-Repubblika tal-Ginea Bissaw, u li huma jikkontribwixxu għall-ispejjeż tal-funzjonament tal-missjoni, kif mehtieg.
2. L-Istati terzi li jikkontribwixxu għall-Missjoni għandu jkollhom l-istess drittijiet u obbligi fil-ġestjoni ta' kuljum tal-missjoni bħall-Istati Membri.
3. Il-Kunsill jawtorizza lill-PKS sabiex jiehu d-deċiżjonijiet pertinenti dwar l-aċċettazzjoni tal-kontributi proposti u sabiex johloq Kumitat ta' Kontributori.
4. L-arrangamenti dettaljati dwar il-parteċipazzjoni ta' Stati terzi għandhom ikunu koperti minn ftehim konkluż b'mod konformi mal-proċedura stabbilita fl-Artikolu 24 tat-Trattat. Is-SĠ/RGħ, li jassisti lill-Presidenza, jista' jinnegoza dawn l-arrangamenti fisem din ta' l-aħhar. Jekk l-UE u Stat terz ikunu ikkonkludew ftehim li jistabbilixxi qafas għall-parteċipazzjoni ta' l-Istat terz f'operazzjonijiet ta' l-UE ta' maniġġar ta' krizi, id-dispożizzjonijiet ta' dak il-ftehim għandhom japplikaw fil-kuntest tal-missjoni.

Artikolu 11

Koordinazzjoni

1. Il-Kunsill u l-Kummissjoni għandhom jiżguraw, kull wiehed skond il-kompetenzi tiegħu, il-koerenza ta' l-Azzjoni Kongunta attwali ma' l-attivitajiet esterni tal-Komunità, skond l-Artikolu 3, it-tieni subparagrafu tat-Trattat. Il-Kunsill u l-Kummissjoni għandhom jikkoperaw għal dan il-ghan. Arrangamenti għall-koordinazzjoni ta' l-attivitajiet ta' l-UE fir-Repubblika tal-Ginea Bissaw għandhom ikunu stabbiliti f'Bissaw kif ukoll fi Brussell.
2. Mingħajr preġudizzju għal-linja ta' kmand, il-Kap tal-Missjoni għandu jaġixxi wkoll f'koordinazzjoni mill-qrib mad-delegazzjoni tal-Kummissjoni biex jiżgura l-koerenza ta' l-azzjoni ta' l-UE b'appoġġ għar-RSS fil-Ginea Bissaw.
3. Il-Kap tal-Missjoni għandu jikkoordina mill-qrib mar-rappreżentanza lokali tal-Presidenza ta' l-UE u ma' Kapijiet ta' Missjonijiet ta' l-UE oħrajn partikolarment dwar il-parteċipazzjoni ta' l-UE fil-Kumitat ta' Tmexxija għall-implimentazzjoni ta' l-Istrateġija Nazzjonali dwar is-Sigurtà.
4. Il-Kap tal-Missjoni għandu jikkoopera ma' l-atturi internazzjonali l-oħrajn preżenti fil-pajjiż, partikolarment in-Nazzjonijiet Uniti u l-ECOWAS, u mal-Grupp ta' Kuntatt Internazzjonali dwar il-Ginea Bissaw.

Artikolu 12

Rilaxx ta' informazzjoni klassifikata

1. Is-Segretarju Ġenerali/Rappreżentant Għoli għandu jkun awtorizzat jirrilaxxa lill-Istati terzi assoċjati ma' din l-Azzjoni Kongunta informazzjoni u dokumenti klassifikati ta' l-UE sal-livell "RESTREINT UE" li huma ġġenerati għall-finijiet ta' l-operazzjoni, skond ir-regolamenti tas-sigurtà tal-Kunsill.
2. Is-Segretarju Ġenerali/Rappreżentant Għoli għandu jkun awtorizzat jirrilaxxa lin-Nazzjonijiet Uniti u lill-ECOWAS, skond il-bżonnijiet operattivi ta' l-operazzjoni, informazzjoni u dokumenti klassifikati ta' l-UE sal-livell "RESTREINT UE" li huma ġġenerati għall-finijiet ta' l-operazzjoni, skond ir-regolamenti tas-sigurtà tal-Kunsill. Arrangamenti lokali għandhom jithejje għal dan il-ghan.
3. F'każ ta' bżonn operattiv speċifiku u immedjat, is-Segretarju Ġenerali/Rappreżentant Għoli għandu wkoll ikun awtorizzat jirrilaxxa lill-Istat ospitanti informazzjoni u dokumenti klassifikati ta' l-UE sal-livell "RESTREINT UE" li huma ġġenerati għall-finijiet ta' l-operazzjoni, skond ir-regolamenti tas-sigurtà tal-Kunsill. Fil-każi l-oħra kollham dawn l-informazzjoni u dokumenti għandhom jingħataw lill-Istat li jkun qed jospita skond proċeduri xierqa mal-livell ta' koperazzjoni ta' l-Istat jkun qed jospita ma' l-Unjoni Ewropea.

4. Is-Segretarju Ġenerali/Rappreżentant Għoli għandu jkun awtorizzat jirrilaxxa lill-Istati terzi assoċjati ma' din l-Azzjoni Kongunta dokumenti mhux klassifikati ta' l-UE relatati mad-deliberazzjonijiet tal-Kunsill fir-rigward ta' l-operazzjoni u koperti bl-obbligu tas-sigriet professjonali skond l-Artikolu 6(1) tar-Regoli ta' Proċedura tal-Kunsill ⁽¹⁾.

Artikolu 13

L-istatus ta' l-EU SSR GUINEA BISSAU u l-persunal tagħha

1. L-istatus ta' l-EU SSR GUINEA BISSAU u l-persunal tagħha, inkluż fejn hu adatt il-privileġġi, l-immunitajiet u garanziji oħrajn meħtieġa għall-ikkompletar u l-funzjonament bla xkiel tal-missjoni, għandu jiġi miftiehem skond il-proċedura stabbilita fl-Artikolu 24 tat-Trattat. Is-SĠ/RGħ, li jassisti lill-Presidenza, jista' jinnegozja dawn l-arrangamenti f'isem din ta' l-aħhar.

2. L-Istat jew l-istituzzjoni ta' l-UE li jkunu ssekondaw membru tal-persunal għandhom ikunu responsabbli biex iwieġbu għal kwalunkwe pretensjoni marbuta ma' l-issekondar, minn jew dwar il-membri tal-persunal. L-Istat jew l-istituzzjoni ta' l-UE in kwistjoni għandhom ikunu responsabbli biex tinbeda kwalunkwe azzjoni kontra l-persuna ssekondata.

Artikolu 14

Is-sigurtà

1. Il-Kmandant ta' l-Operazzjoni Ċivili għandu jidderieġi l-ippjanar tal-miżuri tas-sigurtà tal-Kap tal-Missjoni u jiżgura l-implimentazzjoni tajba u effettiva tagħhom għall-EU SSR GUINEA BISSAU skond l-Artikoli 4 u 7, f'koordinazzjoni ma' l-Uffiċċju tas-Sigurtà tas-Segretarjat Ġenerali tal-Kunsill.

2. Il-Kap tal-Missjoni għandu jkun responsabbli għas-sigurtà ta' l-operazzjoni u biex jiżgura konformità mar-rekwiżiti minimi ta' sigurtà applikabbli għall-operazzjoni, f'konformità mal-politika ta' l-Unjoni Ewropea dwar is-sigurtà tal-persunal skjerat barra mill-UE f'kapasità operattiva skond it-Titolu V tat-Trattat dwar l-Unjoni Ewropea u d-dokumenti li jakkumpanjawh.

3. Il-Kap tal-Missjoni għandu jkun assistit minn Uffiċjal tas-Sigurtà tal-Missjoni (MSO), li jirrapporta lill-Kap tal-Missjoni u jżomm ukoll relazzjoni funzjonali mill-qrib ma' l-Uffiċċju tas-Sigurtà tal-Kunsill.

4. Il-persunal ta' l-EU SSR GUINEA BISSAU għandu jagħmel tahrig obbligatorju ta' sigurtà qabel id-dhul tiegħu fil-funzjoni, f'konformità ma' l-OPLAN. Huwa għandu jingħata wkoll tahrig

regolari ta' aġġornament organizzat mill-MSO fuq il-post ta' l-operazzjoni.

5. Il-Kap tal-Missjoni għandu jiżgura l-protezzjoni ta' Informazzjoni Klassifikata ta' l-UE f'konformità mar-Regolamenti ta' Sigurtà tal-Kunsill.

Artikolu 15

Kapaċità ta' Għassa

Il-Kapaċità ta' Għassa għandha tiġi attivata għall-EU SSR GUINEA BISSAU.

Artikolu 16

Reviżjoni tal-Missjoni

Sitt xhur wara l-bidu tal-fażi ta' implimentazzjoni tal-Missjoni għandha tiġi ppreżentata lill-Kumitat Politiku u ta' Sigurtà reviżjoni tal-Missjoni, abbażi ta' rapport mill-Kap tal-Missjoni u s-Segretarjat Ġenerali tal-Kunsill.

Artikolu 17

Dhul fis-sehh u perijodu ta' validità

Din l-Azzjoni Kongunta għandha tidhol fis-sehh fil-jum ta' l-adozzjoni tagħha.

Għandha tkun applikabbli sal-31 Mejju 2009.

Artikolu 18

Pubblikazzjoni

1. Din l-Azzjoni Kongunta għandha tiġi pubblikata fil-*Ġurnal Uffiċjali ta' l-Unjoni Ewropea*.

2. Id-Deċiżjonijiet tal-KPS skond l-Artikolu 8(1) fir-rigward tal-hatra tal-Kap tal-Missjoni għandhom ukoll jiġu pubblikati fil-*Ġurnal Uffiċjali ta' l-Unjoni Ewropea*.

Magħmul fi Brussell, 12 ta' Frar 2008.

Għall-Kunsill

Il-President

A. BAJUK

⁽¹⁾ Deċiżjoni 2006/683/KE, Euratom (ĠU L 285, 16.10.2006, p. 47). Deċiżjoni kif emendata bid-Deċiżjoni 2007/881/KE, Euratom (GU L 346, 29.12.2007, p. 17).

AZZJONI KONĠUNTA TAL-KUNSILL 2008/113/PESK

tat-12 ta' Frar 2008

li tappoġġa l-Istrument Internazzjonali li jippermetti lill-Istati jidentifikaw u jittraċċaw, b'mod f'waqtu u affidabbli, Armi Żgħar u Armamenti Hfief Illeċiti (SALW) fil-qafas ta' l-Istrateġija ta' l-UE fil-ġlieda kontra l-akkumulazzjoni u t-traffikar illeċiti tas-SALW u l-munizzjon tagħhom

IL-KUNSILL ta' L-UNJONI EWROPEA,

Wara li kkunsidra t-Trattat dwar l-Unjoni Ewropea, u b'mod partikolari l-Artikolu 14 tiegħu,

Billi:

- (1) Fit-8 ta' Diċembru 2005, l-Assemblea Ġenerali tan-Nazzjonijiet Uniti adottat Strument Internazzjonali li jippermetti lill-Istati jidentifikaw u jittraċċaw, b'mod f'waqtu u Affidabbli, Armi Żgħar u Armamenti Hfief Illeċiti (SALW) (minn hawn 'il quddiem imsejjah "Strument Internazzjonali tat-Traċċar").
- (2) Fil-15 u s-16 ta' Diċembru 2005, il-Kunsill Ewropew adotta l-Istrateġija ta' l-UE għall-ġlieda kontra l-akkumulazzjoni u t-traffikar illeċiti tas-SALW u tal-munizzjon tagħhom ("Strateġija SALW ta' l-UE") li tappella għal appoġġ għall-adozzjoni ta' strument internazzjonali legalment vinkolanti dwar it-traċċar u l-immarkar tas-SALW u l-munizzjon tagħhom.
- (3) Bl-adozzjoni ta' l-Istrument Internazzjonali tat-Traċċar, l-Istati kkommettew lilhom infushom li jwettqu għadd ta' miżuri sabiex jiżguraw immarkar u żamma ta' rekords adegwati għas-SALW u sabiex isahħu l-koperazzjoni fit-traċċar tas-SALW illeċiti. B'mod partikolari, l-Istati għandhom jiżguraw li huma kapaċi jittraċċaw u jirrispondu għal talbiet ta' traċċar skond il-htigiet ta' l-Istrument Internazzjonali tat-Traċċar. L-istrument jiddikjara li l-Istati ser jikkoperaw, kif xieraq, man-Nazzjonijiet Uniti sabiex jappoġġaw l-implimentazzjoni effikaċi tiegħu.
- (4) Fis-6 ta' Diċembru 2006, l-Assemblea Ġenerali tan-Nazzjonijiet Uniti adottat ir-riżoluzzjoni 61/66 dwar "Il-kummerċ illeċitu f'armi żgħar u armamenti hfief fl-aspetti kollha tiegħu" li appellat lill-Istati sabiex jimplimentaw l-Istrument Internazzjonali tat-Traċċar li l-implimentazzjoni tiegħu jiġi kunsidrat matul il-Laqgħa Biennali ta' l-Istati fl-2008.
- (5) Din l-Azzjoni Kongunta għandha tiġi implimentata skond il-Ftehim Qafas Finanzjarju u Amministrattiv konkluż bejn il-Komunità Ewropea u n-NU.
- (6) Konformement mal-paragrafi 27, 29 u 30 ta' l-Istrument Internazzjonali tat-Traċċar, l-Uffiċċju tan-NU (Uffiċċju

għall-Affarijiet tad-Diżarm) qed ifittex assistenza finanzjarja sabiex jappoġġa attivitajiet li huma mmirati lejn il-promozzjoni ta' l-Istrument Internazzjonali tat-Traċċar,

ADOPTA DIN L-AZZJONI KONĠUNTA:

Artikolu 1

1. L-Unjoni Ewropea għandha tkompli l-promozzjoni ta' l-Istrument Internazzjonali tat-Traċċar.
2. Sabiex jintlaħaq l-oġettiv imsemmi fil-paragrafu 1, l-Unjoni Ewropea għandha tappoġġa proġett ta' l-Uffiċċju tan-Nazzjonijiet Uniti għall-Affarijiet tad-Diżarm (minn hawn 'il quddiem, l-Uffiċċju jissejjah "NU-ODA") għall-promozzjoni ta' l-Istrument Internazzjonali tat-Traċċar fl-2008, li jinkludi tliet workshops reġjonali sabiex l-uffiċjali governattivi rilevanti u oħrajn (inklużi l-punti ta' kuntatt tas-SALW, l-uffiċjali ta' l-infurzar tal-liġi, il-membri ta' korpi nazzjonali ta' koordinazzjoni, u membri parlamentari) isiru jafu aħjar id-dispożizzjonijiet ta' l-Istrument Internazzjonali tat-Traċċar.

Id-deskrizzjoni tal-proġett tinsab fl-Anness.

Artikolu 2

1. Il-Presidenza, assistita mis-Segretarju Ġenerali/Rappreżentant Għoli għall-PESK (minn hawn 'il quddiem imsejjah "SĠ/RGħ"), għandha tkun responsabbli għall-implimentazzjoni ta' din l-Azzjoni Kongunta. Il-Kummissjoni għandha tkun assoċjata bis-shih.
2. L-implimentazzjoni teknika ta' l-attivitajiet li jirriżultaw mill-kontribut ta' l-UE għandha titwettaq min-NU-ODA, li għandu jwettaq il-kompiti tiegħu taht il-kontroll tas-SĠ/RGħ, li jassisti lill-Presidenza. Għal dan il-fini, is-SĠ/RGħ għandu jidhol fl-arrangamenti meħtieġa man-NU-ODA.
3. Il-Presidenza, is-SĠ/RGħ u l-Kummissjoni għandhom iżommu lil xulxin regolarment infurmati dwar l-implimentazzjoni ta' din l-Azzjoni Kongunta, skond il-kompetenzi rispettivi tagħhom.

Artikolu 3

1. L-ammont finanzjarju ta' referenza għall-implimentazzjoni ta' din l-Azzjoni Kongunta għandu jkun EUR 299 825, li għandhom jiġu ffinanzjati mill-baġit ġenerali ta' l-Unjoni Ewropea.

2. L-infiq iffinanzjat mill-ammont stipulat fil-paragrafu 1 għandu jkun amministrat skond il-proċeduri u r-regoli tal-Komunità Ewropea applikabbli għall-baġit ġenerali ta' l-Unjoni Ewropea.

3. Il-Kummissjoni għandha tissorvelja l-amministrazzjoni xierqa tan-nefqa msemija fil-paragrafu 2, li għandha tiegħu l-forma ta' għotja. Għal dan il-fini, hija għandha tikkonkludi ftehim ta' finanzjament man-NU-ODA. Il-ftehim ta' finanzjament għandu jstipula li n-NU-ODA għandha tiżgura l-viżibbiltà tal-kontribuzzjoni ta' l-UE, b'mod xieraq għad-daqs tagħha.

4. Il-Kummissjoni għandha tagħmel dak li tista' sabiex tikkonkludi l-ftehim ta' finanzjament imsemmi fil-paragrafu 3 mill-aktar fis possibbli wara d-dhul fis-seħh ta' din l-Azzjoni Kongunta. Hija għandha tinforma lill-Kunsill bi kwalunkwe diffikultà f'dak il-proċess u bid-data tal-konkluzjoni tad-diversi ftehim ta' finanzjament.

Artikolu 4

Il-Presidenza, assistita mis-SĠ/RGħ, għandha tirrapporta lill-Kunsill dwar l-implimentazzjoni ta' din l-Azzjoni Kongunta abbażi ta' rapporti imhejjjin min-NU-ODA. Dawn ir-rapporti għandhom jiffurmaw il-bażi għall-evalwazzjoni mwettqa mill-Kunsill. Il-Kummissjoni għandha tkun assoċjata bis-shih. Hija

għandha tirrapporta dwar l-aspetti finanzjarji ta' l-implimentazzjoni ta' din l-Azzjoni Kongunta.

Artikolu 5

Din l-Azzjoni Kongunta għandha tidhol fis-seħh fil-jum ta' l-adozzjoni tagħha.

Hija għandha tiskadi 12-il xahar wara d-data tal-konkluzjoni tal-ftehim ta' finanzjament imsemmi fl-Artikolu 3(3) jew 6 xhur wara d-data ta' l-adozzjoni tagħha jekk ma jkun gie konkluz l-ebda ftehim ta' finanzjament f'dak il-perijodu.

Artikolu 6

Din l-Azzjoni Kongunta għandha tiġi ppubblikata fil-*Ġurnal Uffiċjali ta' l-Unjoni Ewropea*.

Magħmula fi Brussell, 12 ta' Frar 2008.

Għall-Kunsill

Il-President

A. BAJUK

ANNEX

KONTRIBUZZJONI TA' L-UE GHALL-PROĠETT TAN-NU B'APPOĠĠ GHALL-ISTRUMENT INTERNAZZJONALI TAT-TRAĊĊAR**1. Introduzzjoni**

Is-Segretarjat tan-NU (l-Uffiċċju għall-Affarijiet tad-Diżarm) (minn hawn 'il quddiem "NU-ODA"), għandu l-hsieb jorganizza, fl-2008, serje ta' workshops reġjonali u subreġjonali sabiex l-uffiċjali governattivi rilevanti u oħrajn (inklużi l-punti ta' kuntatt tas-SALW, l-uffiċjali ta' l-infurzar tal-liġi, il-membri ta' korpi nazzjonali ta' koordinazzjoni, u l-parlamentari) ikunu jistgħu jsiru jafu ahjar id-dispożizzjonijiet ta' l-Istrument Internazzjonali li Jippermetti lill-Istati jidentifikaw u jitraċċaw, b'Mod f'Waqtu u Affidabbli, Armi Żgħar u Armamenti Hfief Illeċiti (SALW), adottat mill-Assemblea Ġenerali tan-Nazzjonijiet Uniti fit-8 ta' Diċembru 2005 ((minn hawn 'il quddiem "Strument Internazzjonali tat-Traċċar").

2. Deskrizzjoni tal-proġett

Il-workshops ser ikollhom punt fokali prattiku u jdumu jumejn u ser jipprovdu lill-partecipanti b'informazzjoni mmirata lejn it-tishih tal-fehim tagħhom ta' l-Istrument Internazzjonali tat-Traċċar, ir-rilevanza tiegħu u l-kapaċitajiet, il-hiliet u r-riżorsi li jkunu meħtieġa sabiex tiġi żgurata l-implimentazzjoni tiegħu fil-livell nazzjonali. Barra minn hekk, il-workshops ser jimmiraw li jagħtu bidu għal valutazzjonijiet ta' htigijiet speċifiċi għall-pajjiżi.

Il-Ferġha ta' l-Armi Konvenzjonali (CAB) tan-NU-ODA bi hsiebha torganizza u timplimenta l-workshops f'kollaborazzjoni mal-Ferġha għad-Diżarm Reġjonali ta' l-Uffiċċju, li tinkludi t-tliet Ċentri għad-Diżarm Reġjonali tan-Nazzjonijiet Uniti. Barra minn hekk, in-NU-ODA ser jagħmlu hilitom sabiex jahdmu fi shubija mal-Gvernijiet interessati, l-organizzazzjonijiet reġjonali u/jew sub-reġjonali rilevanti, l-organizzazzjonijiet internazzjonali u l-organizzazzjonijiet tas-soċjetà ċivili b'kompetenza fil-qasam ta' l-immarkar u t-traċċar tas-SALW, inkluż iċ-Ċentru Internazzjonali ta' Bonn għall-Konverżjoni (BICC), il-Groupe de Recherche et d'Information sur la Paix et la Sécurité (GRIP) u l-Istharrig dwar l-Armi Żgħar (SAS). F'koperazzjoni mill-qrib ma' l-Interpol, ser jiġu pprovduti wkoll preżentazzjonijiet tekniċi bil-hsieb li l-partecipanti jiffamiljarizzaw lilhom infushom ma' l-ghodod tekniċi disponibbli u sabiex l-uffiċjali ta' l-infurzar tal-liġi jiġu assistiti fl-identifikar u t-traċċar tas-SALW illeċiti.

2.1. L-Afrika tal-Punent

Lokaltajiet possibbli għall-workshop fl-Afrika tal-Punent huma Bamako (Mali), Abuja (in-Niġerja), Libreville (il-Gabon), jew iċ-Ċentru Reġjonali tan-NU għall-Paċi u d-Diżarm f'Lomé (Togo). Deċiżjoni finali dwar il-lok tal-workshop ser tittiehed min-NU-ODA, f'koordinazzjoni mal-Presidenza, assistita mis-SĠ/RGħ.

L-Istati Membri ta' l-organizzazzjonijiet subreġjonali, il-"Komunità Ekonomika ta' l-Istati Afrikani tal-Punent" (ECOWAS) u l-"Komunità Ekonomika ta' l-Istati ta' l-Afrika Ċentrali" (ECCAS) ser ikunu eliġibbli li jippartecipaw ⁽¹⁾ fil-workshop:

ECOWAS: Benin, Burkina Faso, Kap Verde, Côte d'Ivoire, Gambja, Gana, Ginea-Bissaw, il-Liberja, Mali, in-Niġer, in-Niġerja, is-Senegal, Sierra Leone, Togo. ECCAS: Angola, Burundi, ir-Repubblika Demokratika tal-Kongo, Rwanda, il-Kamerun, ir-Repubblika ta' l-Afrika Ċentrali, iċ-Ċad, il-Kongo, il-Gabon, il-Ginea Ekwatorjali, is-Sao Tom u Príncipe.

2.2. L-Asja

Il-workshop fl-Asja għandu jsir f'Seoul, ir-Repubblika tal-Korea.

Il-pajjiżi li ġejjin huma eliġibbli sabiex jippartecipaw fil-workshop:

l-Afganistan, l-Awstralja ⁽²⁾, il-Bangladexx, il-Kambodja, iċ-Ċina, l-Indja, l-Indonesja, il-Ġappun ⁽²⁾, il-Kazakistan, il-Malasia, il-Mjanmar, in-Nepal, il-Pakistan, il-Papwa-Ginea Ġdida, il-Filippini, il-Gżejjer Solomon, is-Sri Lanka, it-Tagikistan, it-Tajlandja, it-Timor-Leste, it-Turkmenistan, l-Uzbekistan, il-Vjetnam.

2.3. L-Amerika Latina u l-Karibew

Il-workshop fl-Amerika Latina u fil-Karibew għandu jsir fil-Brazil. Deċiżjoni finali dwar il-lok tal-workshop ser tittiehed min-NU-ODA, f'koordinazzjoni mal-Presidenza, assistita mis-SĠ/RGħ.

Il-pajjiżi li ġejjin huma eliġibbli sabiex jippartecipaw fil-workshop:

l-Arġentina, il-Bahamas, il-Barbados, il-Bolivja, il-Brazil, iċ-Ċili, il-Kolumbja, Kuba, il-Kosta Rika, ir-Repubblika Domenikana, l-Ekwador, El Salvador, il-Gwatemala, il-Guyana, Haiti, il-Honduras, il-Ġamajka, il-Messiku, in-Nikaragwa, il-Panama, il-Paragwaj, il-Perù, it-Trinidad u Tobago, l-Urugwaj, il-Venezwela.

3. Tul ta' żmien

It-tul ta' żmien totali tal-proġetti hu stmat li jkun ta' 12-il xahar.

⁽¹⁾ In-NU-ODA ser jorganizza workshop fit-Tramuntana, fil-Lvant u fin-Nofsinhar ta' l-Afrika f'Diċembru 2007.

⁽²⁾ Il-Gvernijiet ta' l-Awstralja u l-Ġappun ser iħallu l-ispejjeż ta' l-ivvjaġġar tal-partecipanti tagħhom.

4. Benefiċjarji

Il-benefiċjarji tas-seminars huma l-Istati fl-Afrika, l-Asja u l-Amerika Latina, kif indikat hawn fuq, li skond in-NU-ODA jehtieġu jsahhu l-fehim tagħhom tad-dispożizzjonijiet stabbiliti mill-Istrument Internazzjonali tat-Traċċar, kif ukoll jidentifikaw il-kapaċitajiet, il-hiliet u r-riżorsi li jkunu mehtieġa sabiex tiġi żgurata l-implimentazzjoni tiegħu fil-livell nazzjonali.

Id-donaturi potenzjali ta' assistenza reġjonali u assistenza teknika ohra, kif ukoll l-organizzazzjonijiet internazzjonali, reġjonali u sub-reġjonali rilevanti ser jiġu mistiedna jattendu wkoll.

5. Entità ta' implementazzjoni

Fil-kuntest tar-responsabbiltà globali tiegħu, in-NU-ODA ser jimplimenta l-attivitajiet tekniċi li jirriżultaw mill-kontribuzzjoni ta' l-UE, kif stipulat f'din l-Azzjoni Kongunta, taht il-kontroll tas-SĠ/RĠh, li jassisti lill-Presidenza.

6. Spiza totali stmata tal-proġett u l-kontribuzzjoni finanzjarja ta' l-UE

Il-proġetti huma ko-finanzjati mill-UE u donaturi ohrajn. Il-kontribuzzjoni ta' l-UE ser tkopri l-partecipazzjoni ta' rappreżentanti mill-Istati benefiċjarji u ta' l-esperti fil-workshops, bl-eskluzjoni tal-persunal tan-NU, kif ukoll l-ispejjeż tal-konferenzi. Il-kontribuzzjoni ta' l-UE ser tiffinanzja l-attivitajiet eligibbli għall-workshop fl-Afrika bħala prijorità. L-infiq li jsir mill-organizzazzjonijiet rilevanti reġjonali u sub-reġjonali jista' wkoll ikun kopert, sa fejn dan ikun relatat direttament mal-partecipazzjoni tagħhom f'attivitajiet taht il-proġetti. In-NU-ODA ser ikun responsabbli għall-koordinazzjoni ġenerali tal-kontribuzzjonijiet minn donaturi ohrajn, li ser jiffinanzjaw l-ispejjeż li jifdal tal-proġett.

L-ispiża totali stmata tal-proġett hi \$ 798 800 li għaliha l-UE ser tikkontribwixxi EUR 299 825.
